

दिनाङ्कः - 10.12.2024

सायम् - 06:20

मुख्यवार्ता:

- राष्ट्रपतिपदासीनया द्रौपदीमुर्मु इत्यनया मानवाधिकारदिवसावसरे समेषां सम्मानाधिकारयोः रक्षणक्षमं न्याययुक्तञ्च आंकिकीयवातावरणं भवेदिति सबलं प्रतिपादितम्।
- संसदः द्वयोः सदनयोः अद्यापि गतिरोधः प्रचलति, येन कारणेन लोकसभा-राज्यसभयोः कार्यजातम् आदिवसं यावत् स्थगितम्।
- राज्यसभायाः अध्यक्षं जगदीप-धनखड इत्येनं विरुध्य विपक्षेण अविश्वासप्रस्तावः प्रस्तुतीकृतः।
- कर्नाटकस्य द्विनवति-वर्षीयः पूर्व-मुख्यमन्त्री केन्द्रीयमन्त्री च एस.एम. कृष्णः अद्य प्रातः बेङ्गलुरुनगरे दीर्घकालिक-व्याधिना मुत्युमुपगतः।
- रक्षामन्त्री राजनाथसिंहः अद्य माँस्को-नगरे भारत-रुस-अन्तस्सर्वकारीय-आयोगस्य एकविंशतितमोपवेशनस्यापि सहाध्यक्षतां विदधाति।

राष्ट्रपतिः-मानवाधिकार दिवसः

राष्ट्रपतिपदासीनया द्रौपदीमुर्मु इत्यनया मानवाधिकारदिवसावसरे समेषां सम्मानाधिकारयोः रक्षणक्षमं न्याययुक्तञ्च आंकिकीयवातावरणं भवेदिति सबलं प्रतिपादितम्।

अद्य नवदिल्ल्यां राष्ट्रियमानवाधिकारायोगेन समायोजितम् मानवाधिकारदिवसकार्यक्रमं सम्बोधन्ती राष्ट्रपतिः उक्तवती यत् आन्तर्जालिकापराधाः जलवायुपरिवर्तनञ्चेति मानवाधिकाराय नूतने सङ्कटे जायमाने स्तः। तया भणितं यत् आंकिकीययुगमिदं परिवर्तनकरम् अस्ति। परमनेन आन्तर्जालिक-अपराधाः, निजतायाः हननादयः दोषाः अपि

प्रकटिताः वर्तन्ते। राष्ट्रपतिना प्रोक्तं यत् भारतदेशः बुभुक्षा-निर्धनतयोः उन्मूलनेन सह युवभ्यः समानावसर-दानाय नीतीः समाचर्य विश्वफलके देदीप्यमानः उदाहरणभूतोऽस्ति। राष्ट्रपतिना कदाचाराणां समनाय, जागृतिम् अभिवर्धनाय, मुख्यधारया विरतानां जनानाम् अधिकाररक्षणाय च नीत्यन्तरवर्तीनां परिवर्तनानां सम्पादनाय राष्ट्रिय मानवाधिकार-आयोगस्य प्रशंसा कृता। अवसरेऽस्मिन् राष्ट्रपतिः द्रौपदीमुर्मुः राष्ट्रियमानवाधिकार-आयोगस्य प्रकाशन-त्रयाणामपि विमोचनं कृतवती। राष्ट्रिय-मानवाधिकार-आयोगस्य कार्यकारी-अध्यक्षया विजया-भारती-सयानी इत्यनया अवसरेऽस्मिन् प्रोक्तं यत् मानवाधिकारदिवसः प्रत्येकं जनस्य मौलिकाधिकाराणां सशक्तं स्मारणं कथञ्चिदपि भेदं विनैव कारयतीति। अस्मिन् अवसरे भारते संयुक्तराष्ट्रसंघस्य सदस्येन शोम्बी-शार्प इत्यनेन संयुक्तराष्ट्र-संघस्य महासचिवस्य एन्टेनियो-गुटेरस् इत्यस्य सन्देशः पठितः उक्तञ्च यत् भारतदेशः चिरकालादेव मानवाधिकाराणां-सार्वभौमिकघोषणायाः सुदृढः समर्थकः अस्तीति।

संसद

संसदः द्वयोः सदनयोः अद्यापि गतिरोधः प्रचलति, येन कारणेन लोकसभा-राज्यसभयोः कार्यजातम् आदिवसं यावत् स्थगितम्। अस्य सप्ताहस्य अयं द्वितीयो दिवसः वर्तते, यः पक्ष-विपक्षयोः मध्ये आरोप-प्रत्यारोपैः परिपूर्णः आसीत्। लोकसभायाम् अद्य प्रातः यदा सदनस्य कार्यजातं प्रारब्धम्, तदा अध्यक्षः ओम् बिरलाः विपक्षि-सदस्यान् प्रति गतिरोधाचरणाय च अप्रसन्नतां व्यक्तीकृतवान्। असौ उक्तवान् यत् सर्वे सदस्याः सदने शिष्टाचारयुताः स्युः अथ देशस्य जनानाम् आकाङ्क्षापूर्ति-दिशि कार्यरताश्च भवेयुरिति।

कोलाहलमध्ये अध्यक्षेण सदनस्य कार्यजातं मध्याह्नद्वादशवादनं यावत् स्थगितम्, अनन्तरं पीठासीनाधिकारिणा सदनस्य कार्यजातम् आदिवसं यावत् स्थगितम्। इतः प्राक् राज्यसभया कर्नाटकस्य पूर्व-मुख्यमन्त्रिणे पूर्व-विदेशमन्त्रिणे च एस.एम. कृष्णाय श्रद्धाञ्जलिः समर्पिता।

किरेन रिजिजू

संसदीयकार्यमन्त्री किरेन रिजिजू इत्येषः संसदः सुचारुरूपेण कार्यजातानां सुसम्पादनमभिलक्ष्य स्वमतम् अस्थापयत्। तेन चर्चासु अवधानाय सांसदाः सविनयं समाहूताः। तेनोक्तं यत् समाजवादीपार्टीतिदलम् तृणमूलकांग्रेसदलम्, कांग्रेसदलसहितं च

विभिन्नानां दलानां सांसदैः सह सार्थक-विचारविनिमयस्य इच्छा प्रकटिताऽस्ति। तेन लाभकारिणः संसद-सत्रस्य सुनिश्चयाय प्रशासनस्य वचनबद्धता आम्नेडिता। तेन सर्वाणि विपक्षीयदलानि प्रति सहयोगाय अभ्यर्थना कृता।

संस्कृतवार्तायाः संस्करणमिदम् इदानीम् आकाशवाणीतः प्रसार्यते। सममेव अयं कार्यक्रमः आकाशवाण्याः अन्तर्जालपटले www.newsonair.gov.in इत्यत्र, अथ newsonair चलदूरभाषीय-तन्त्रांशे अपि उपलब्धो भविष्यति।

जगदीप धनखड

राज्यसभायाः अध्यक्षं जगदीप-धनखड इत्येनं विरुध्य विपक्षेण अविश्वासप्रस्तावः प्रस्तुतीकृतः। विपक्षेण आरोपितं यत् असौ सदने पक्षपातपूर्णरीत्या कार्यं करोतीति। कांग्रेस-सांसदः जयराम-रमेशः सामाजिक सञ्चार-पटले एकस्मिन् लेखे लिखितवान् यत् राज्यसभायाः अध्यक्षाय एका सूचना प्रेषिता। असौ उक्तवान् यत् इण्डिया इति समूहस्य सम्बद्धानां जनानां पार्श्वे अविश्वास प्रस्तावं विहाय प्रस्तावनाय अन्यः कोऽपि विकल्पः नासीत्। असौ कथितवान् यत् विपक्षेण संसदीयलोकतन्त्रस्य हिताय अयं पदक्षेपः उत्थापितः इति।

राजनाथसिंहः-मास्को

रक्षामन्त्री राजनाथसिंहः अद्य माँस्को-नगरे द्वितीयविश्वयुद्धावसरे वीरगतिं प्राप्तवतां सोवियतसैनिकानां सम्मानाय अज्ञातसैनिकानां समाधिं प्रति गत्वा श्रद्धासुमनानि समर्पयत्। श्रीसिंहः रुसदेशस्य रक्षामन्त्रिणा आन्द्रेई बोलोसोव इत्यनेन सह सेना अथ सैन्याभियान्त्रिकी इत्यस्योपरि सहयोगाधारितस्य भारत-रुस-अन्तस्सर्वकारीय-आयोगस्य एकविंशतितमोपवेशनस्यापि सहाध्यक्षतां विदधाति। उभावपि नेतारौ उभयोर्देशयोर्मध्ये रक्षाक्षेत्रीय-बहुविध-शृंखलायाः समीक्षां विधास्यतः। यस्यां सेनातः सेना इत्यनेन सह औद्योगिक-सहयोगमपि युक्तमस्ति।

रक्षामन्त्री राजनाथसिंहः रविवासरतः रुसदेशस्य त्रिदिवसीययात्रायामस्ति।

नालसा-साक्षात्कारः

सर्वोच्चन्यायालयस्य न्यायाधीशेन राष्ट्रिय-मानवाधिकार-आयोगस्य च कार्यकारी अध्यक्षभूतेन न्यायमूर्तिना बी.आर. गवई इत्यनेन आपदापीडितानां, आदिमजनजातीय-समुदायानां, तस्करीदिसहित रासायनिक-एसिडाख्य-पदार्थपीडितानां, निर्बलसमुदायानाञ्च कृते समारब्धानां नैकविधपदक्षेपाणां चर्चा कृता। मानवाधिकारदिवसावसरे एकस्मिन् साक्षात्कारे न्यायमूर्तिना गवई इत्यनेन हिंसापीडितेभ्यः महिलाभ्यः अनुदानदानेन सह-वन्दिभ्यश्च विधिपरामर्शात्मक-सहायतार्थमपि आयोगस्य प्रयासेषु बलं दत्तम्। न्यायमूर्तिना गवई इत्यने आयोगस्य अक्षक्षरूपेण स्वकीयं दृष्टिकोणं संस्फुटयता प्रोक्तं यत् तस्य प्राथमिकता देशस्य सर्वाति दूरस्थं क्षेत्रं यावत् विधिव्यवस्थायाः प्रापणमस्तीति।

श्रोतारः साक्षात्कारमिमं अस्माकं 'सुर्खियों में' इत्यस्मिन् कार्यक्रमे कश्चित्कालानन्तरं सार्ध-सप्तवादने श्रोतुं प्रभवन्ति।

कर्नाटक-पूर्व मुख्यमन्त्री

कर्नाटकस्य द्विनवति-वर्षीयः पूर्व-मुख्यमन्त्री केन्द्रीयमन्त्री च एस.एम. कृष्णः अद्य प्रातः बेङ्गलुरुनगरे दीर्घकालिक-व्याधि-कारणेन मृत्युमुपगतः। राष्ट्रपतिः द्रौपदी मुर्मुः प्रधानमन्त्री नरेन्द्रमोदी च नेतुः निधनमभिक्ष्यः शोकं-व्यक्तीकृतवन्तौ। अस्य अन्तिमसंस्कारः श्वः तस्य गृहनगरे मद्दुरे सोमनहल्ली इत्यत्र भविष्यति। इतः प्राक् बेङ्गलुरुनगरे तस्य निवासस्थाने नेतारम् अन्तिमश्रद्धाञ्जलिं प्रदत्तेभ्यः जनेभ्यः व्यवस्था कृतास्ति।

॥इति वार्ताः॥